



Rebolusyonaryong Pahayagan Pangmasa sa Panay

Tuig 42, Numero 5

Hiligaynon nga Edisyon

Disyembre 2019

Editoryal

SA IKA-51 KA TUIG SANG PARTIDO, ANG REBOLUSYONARYO NGA GAHUM LABI NGA NAGABASKOG!

Singkwenta'y-uno anyos na kita sa rebolusyonaryong banas sang demokratiko nga rebolusyon sang banwa!

Aton ginapabugal kag ginakalipay ang isa naman ka tuig sang matinggas kag maisog nga paglunsar sang demokratiko nga rebolusyon sang banwa sa idalom sang pagpamuno sang Partido Komunista ng Pilipinas (PKP). Isa ka tuig nga mas nagapalapit sa aton sa pat-ud nga kadalag-an.

Gani magkurog na ang nagahari nga sistema nga ginatiglawas ni Duterte. Lipas na ang inyo panahon. Wala sang panghampol o pamigos nga programa ninyo ang makasalbar sa dalayon nga pagkamudmud sang litikon nga malakolonyal kag malapyudal nga nagahari nga estado. Handa kag sigurado ang rebolusyonaryong pwersa nga agawon ang gahum pangpulitika sang estado kag subong amat-amat nga ginatukod na ini sa mga baseng gerilya sa kaumhan.

Sang 2018, tikalon nga gindeklarar ni Duterte kag sang iya AFP, nga katapusan na sang CPP-NPA sa katung-anan sang 2019. Asod-asod nga nagpagwa sang mga polisiya sa kontra-insurhensya – Oplan Kapanatagan, Memo 32 kag EO70, nga kon sumahon nagabutang sa indi-deklarado nga martial law ang bilog nga pungsod. Ang matuod-tuod nga mga hitabo mismo ang nagapamatuod sang pagkapaalaw ni Duterte. Sa baylo nga malutos, labi nga nagabaskog ang rebolusyonaryo nga hublag kag gahum sang pumuluyo.



Diri sa Panay, pareho sa iban nga lugar sang pungsod, pakusog nga ginpadeklarar sang AFP-PNP sa mga LGU nga *persona non grata* ang NPA. Kumbinasyon sang sulsol tubtob sa pamahog, mabugat sa buot nga nagdeklarar sang *persona non grata* ang napilitan nga mga LGU. Pila sa ila ang nagapangayo sang dispensa halin sa NPA samtang padayon gihapon ang pagkooperar nila sa rebolusyonaryo nga hublag. Kon indi ini rebolusyonaryo nga gahum, ano ini?

Sa panahon sang *mid-term* eleksyon, magahod nga ginpaandaman sang AFP nga kasuhan ang mga kandidato nga nagapaidalom sa polisiya sang rebolusyonaryo nga gahum angut sa reaksyonaryo nga eleksyon. Ang ini nga pamahog, daw hangin lang nga naglabay, kay asod-asod nga mga kandidato ang nakipag-istorya sa rebolusyonaryong gahum bisan ang kuno mga suod nga tagasuporta ni D30. Kon indi ini rebolusyonaryo nga gahum, ano ini?

Ginapasingki kag ginapadako sang AFP-PNP ang ila programa sa kontra-insurhensya. Sining Oktubre naglab-ot sa mas o menos 300 nga komposit ukon gintingob nga pwersa sang 61st IB, 33rd DRC kag kapulisan ang naglunsar sang *focused military operation* (FMO) sa mabukid nga bahin sang dulunan sang mga banwa sang Iloilo kag Antique —Tubungan, Igaras, Miag-ao, San Joaquin kag Sibalom. Pinakaulihi ini sang sunod-sunod nga mga kampanya militar nga ginlunsar sang AFP sini nga tuig. Gina-updan ang mga atake militar sang saywar, wala untat nga serye sang mga peke nga surinderi kag pangdakop sang mga mangunguma. Pagpu-as sang mga inaway sini nga tuig, katumbas sa isa ka daku nga platun sang AFP-PNP ang ila kaswalidad bangud sa superyoridad sa taktika sang NPA kag malapad nga suporta sang masa sa kuno “terorista” nga NPA. Suma total, wala ni isa ka larangang gerilya ukon bisan isa ka yunit sang NPA ang nabungkag. Sa baylo, mas madamo nga masa ang nalab-ot kag mas nag-aktibo sa rebolusyonaryong hublag kag mas nagdako ang rebolusyonaryo nga pwersa. Kon indi ini rebolusyonaryo nga gahum, ano ini?

Samtang masako ang pagpatuman sang rehimeng US-Duterte sang mga programa nga nagaguba sa palangabuhian sang pumuluyo pareho sang *rice liberalization law (RLL)*, *jeepney phase-out (JPO)* kag pagbugaw sang duna nga manggad sang pungsod pabor sa mga dalagku nga dumuluong nga negosyante, ang muklat kag organisado nga mga mangunguma sa Panay padayon nga nagkampanya para sa minimum nga reporma sa duta pareho sang

pagpataas sang produksyon sa kaumhan kag pagpanubo sang usura. Wala man sang kataka ang ila pagdemanda sang nagakadapat nga obligasyon sang gobyerno sa panahon sang kalamidad katulad sang tigbalagtik ukon El Niño kag sang bagyo Ursula.

Lampas sa direkta nga nalab-ot sang rebolusyonaryo nga gahum sa kaumhan, ang malapad nga pumuluyo nangin kabahin sa malapad nga prente nga nagakontra sa mga mapanghalit nga polisiya sa ekonomiya, pulitika kag militar ni Duterte. Agod mapauntat ang JPO, nag-upod sa pungsudnon nga *transport strike* ang mga 90% sang pangpubliko nga transport sa Iloilo.


Ang malapad nga pumuluyo lakip sa Panay—mangunguma, rice traders, konsumidor, manunudlo kag estudyante, mga relihiyoso, kag pati mga opisyal sa gobyerno sige-sige ang pagpamatok sa RLL paagi sa mga petisyon, seminar kag mga aksyon masa.


Ang mga manunudlo kag estudyante, bangud sang ila papel sa paghulma sang opinyon publiko, gina ‘redtag’ kag ginabansagan nga NPA ni Duterte. Apang padayon ang ila pagbato upod sa ila kasektor sa iban nga parte sang pungsod kag padayon nga nagatulod sang ila tindog kontra sa nagakupos nga badyet sa edukasyon, kontra sa pilitaryo nga ROTC, kontra sa *profiling* (pagkuha sang AFP-PNP sang kasaysayan kag personal nga datos kag aktibidad) kag pagpasilabot sang armado nga pwersa sang estado sa sulod sang mga eskwelahan.

Ang ini nga mga paghulag sang pumuluyo nagapamuad sang madamo nga pilo sang rebolusyonaryo nga gahum. Gani bisan sa pagbulos-bulos sang pito ka rehimen nga tiglawas sang malapyudal kag malakolonyal nga estado kag siyam ka kontra-insurhensya nga mga programa ukon OPLAN nga suportado sang lohistika kag taktika sang pinakamabaskog nga imperyalista nga pungsod nga

US, padayon nga naga-angkon sang ganar ang rebolusyonaryong hublag.

Ang malakolonya kag malapyudal nga sistema nagapabilin nga kuribod bangod sang pagpangibabaw sang moderno nga imperyalismong US. Makita ini sa padayon nga kabos nga pagdebelopar sang pungsod Pilipinas. Makita ini sa padayon nga pagdako sang wala palamugnan, sa nagadako nga utang kag sa nagadako nga lang-at sa nagahugakom nga manubo pa sa 1% sang populasyon sang masobra 90% sang manggad sang pungsod samtang ang malapad nga pumuluyo nga Pilipino ginapakontento sa pakalimos nga 4Ps, sa usura kag paligid nga utang, sa paggwa sa pungsod kag sa lubos nga kapigaduhon.

 <p><i>Ang Daba-Daba ang rebolusyonaryong pahayagan pangmasa sa Panay. Ginapublisar ini makaisa kada bulan. Ginabaton sang Daba-Daba ang ano man nga kontribusyon sa porma sang mga artikulo kag balita kag mga suhestyon para mapauswag ang aton pahayagan.</i></p> <p>@panayrevinfo @Daba-Daba Panay dabadabapanay.home.blog</p>	<p>Sa subong nga Isyu</p> <p>* <i>Editorial</i>: SA IKA-51 KA TUIG SANG PARTIDO, ANG REBOLUSYONARYO NGA GAHUM LABI NGA NAGABASKOG! p. 1</p> <p>* Deklarasyon sang untat-lupok, ginpatuman sang NPA, aktibo nga depensa sang NPA-NTC, nagtuga sang kaswalidad sa PNP ... p. 3</p> <p>* <i>Focused military operation</i> sang 3rd ID sa sur nga bahin sang Panay, ginpaslaw sang NPA p. 4</p> <p>* Ang kontra CPP-NPA rali sang TF-ELCAC isa ka komedya kag ilog-ilogan ... p. 5</p> <p>* Mga Balita p. 7</p> <p>* Binalaybay p. 11</p> <p>* Rebanek p. 12</p> <p>* Caduy p. 13</p>
---	---



Paabuton naton sa tuig 2020 ang mas mapintas kag mas brutal nga pang-atake sang rehimeng US-Duterte. Dapat handaan naton sang mas maalam kag mas matalom nga mga taktika ang mga atake militar sang pasistang tropa kag ila matam-is nga mga bala pang-saywar. Indi magpakontento kag indi magkampante sa daan nga mga kadalag-an, sa baylo dugang nga magtuon, magkuha sang mga leksyon halin sa mga ganar kag kapyerdihan kag dal-on ang mga leksyon sa buhi nga praktika sang inaway. Dugang nga magpadaku, magpalapad kag labi nga

konsolidahon ang baseng masa bilang pundasyon sang armado nga paghimakas kag rebolusyonaryo nga gahum pangpulitika. Padamuon ang mga pulang hangaway kag kumander kag pabaskugon ang ikasarang sang NPA sa inaway agud mas mataas ang inisyatiba kag mas madamo nga inaway ang madaog.

Nalipasan na sang panahon ang sistema nga ginatiglawas sang pasistang Duterte. Duna sa sistema nga ginakapulan kag suhayan ni Duterte ang pagkabagsak sini. Napagkit na sa kasaysayan sang kalibutan ang pagkagabok kag sigurado nga pagbagsak sang amo nga sistema sang magdaug ang rebolusyong Ruso sang 1917 kag sang rebolusyong Tsino sang 1949.

Sa ika 51 nga tuig sang pagpamuno sang Partido Komunista ng Pilipinas sa rebolusyonaryo nga hublag sa pungsod kag sa Panay, nagapadayon ang pagpitik sang orasan sang kasaysayan – sa panahon nga ang malakolonyal kag malapyudal nga sistema lubos nga malubong sa basurahan sang dumaan nga katilingban kag ang pag-usbong sang bag-o nga demokratiko nga estado pakadto sa sosyalismo.

Mag-amot sa labi nga pagsulong sang demokratiko nga rebolusyon sang banwa (DRB) kag pagpaslaw sa Task Force ELCAC! #DD

Deklarasyon sang untat-lupok, ginpatuman sang NPA, aktibo nga depensa sang NPA-NTC, nagtuga sang kaswalidad sa PNP

Lubos nga ginpatuman sang tanan nga yunit sang BHB sa Panay ang deklarasyon nga untat-lupok nga ginpapanaog sang Komite Sentral sang PKP kag National Operational Command – BHB humalin alas 12 sang kaagahon sang Disyembre 23, 2019 tubtob sa tungang-gabi sang Enero 7, 2020.

Ang untat-lupok ang ginapatuman para maghatag ligwa sa selebrasyon sang malapad nga masa sa panahon sang paskwa kag pagsug-alaw sang bag-ong tuig kag para ligwahan ang gina-antepar nga pag-umpisa sang liwat nga pagbukas sang estoryahanay pangkalinungan sa tunga sang Government of the Republic of the Philippines (GRP) kag National Democratic Front of the Philippines (NDFP).

Madumduman nga palugos nga gin-untat sang reaskyunaryong gobyerno ni Duterte ang estoryahanay pangkalinungan sang Nobyembre 23, 2017 paagi sa Proclamation Order No. 360 kag gindeklarar nga terorista ang CPP-NPA paagi sa Proclamation Order No. 374 sang Disyembre 5, 2017.

Apesar sang deklarasyon sang untat-lupok, padayon nga nanggalugad ang pasistang tropa sang Regional Mobile Battalion (RMB) kag Provincial Mobile Force (PMF) sang PNP sa teritoryo sang rebolusyonaryong gobyerno rason sang pag-ambus sang isa ka yunit sang NPA - Napoleon Tumagtang Command (NTC) sa nagapatrolya nga unit sang 1st Provincial Mobile Force sadtong Disyembre 23 takna alas 9:30 sang aga sa Brgy. Singon, Tubungan probinsya sang Iloilo.

Nag-agum sang tatlo ka pilason ang pasistang kaaway paagi sa ginpalupok nga command detonated explosive ukon CDX.

Antes pa man ang insidente, lima na ka adlaw nga naga-operasyon ang nasambitan nga tropa sang kaaway sa ila gintawag nga “Oplan Galugad” sa mga kabarangayan sang Leon kag Tubungan. Bilang aktibo nga depensa, nakamaniubra kag naka-kontra opensiba ang unit sang NPA-NTC nga ginaatake sang kaaway.

Antes ang Disyembre 23 nga atake, nauna na nga ginharas sang NPA-NTC ang isa ka kolum sang naga-operasyon nga tropa sang PNP sa boundary sang Brgy. Boloc kag Bato sa banwa sang Tubungan sang aga sang



Disyembre 21. Tatlo diri ang pilason nga gindala sa ospital sang gabe sina nga adlaw.

Pormal nga nabaton sang NDFP ang Suspension of Military Operations (SOMO) kag Suspension of Police Operations (SOPO) sang reaskyunaryong gobyerno sang Disyembre 26, 2019 lang, suno kay Fidel Agcaoili, NDFP panel head.

Ang tanan nga kumand kag yunit sang NPA sa rehiyon ang hugot nga nagasunod sa gintalana nga deklarasyon sang untat-lupok sang PKP apang nagapabilin nga alerto kag aktibo sa pagdepensa batuk sa anuman nga hingalit sang kaaway nga isabotahe ukon lapason ang ini nga deklarasyon sang untat-lupok. (*Ka Imbo, Daba-daba correspondent*)

Focused military operation sang 3RD-ID sa sur nga bahin sang Panay, ginpaslaw sang NPA

Sa pag-angat sang lebel sang rebolusyonaryo nga paghimakas diri sa Panay, mas labi nga ginpasingki sang reaskyunaryo nga armado ang ila nga pagpang-atake batuk sa rebolusyonaryo nga pwersa. Sang nagligad nga Oktubre, ginpamuan sang 3rd IDPA ang daku nga operasyon sang mga tropa sang 61st IB, 1st Scout Ranger Company, kag 33rd DRC sa kaumhan kapin sa sur nga bahin sang isla. Nangin target sang *focused military operations* (FMO) ang binukid nga bahin sang Igaras, Miag-ao, kag San Joaquin sa Iloilo kag banwa sang Sibalom sa Antique. Bangud sa madamu nga patay kag pilason (16) nga naagum sang 61st IB sa mga inaway sang tinalikdan nga bulan sang Setyembre, bag-o pa lang nagpu-as ang ila operasyon hot pursuit sa NPA, dayon nila nga ginsugpon ang ining panibag-o nga operasyon.

Fragmented ang ila nga operasyon may duha ka hut-ong. Sa kabilugan, naglawig ini sang tunga sa bulan nga nag-umpisa sa una nga semana sang Oktubre kag natapos sa ikatatlo nga semana sini. Nagmobilisa sila sang daku nga pwersa nga naglab-ot sa masobra 200 kag nag-imbolbar indi lang sang AFP kundi pati sang PNP kag paramilitar nga CAFGU kag

RPA. Ginporma kag ginpahulag nila ang 9 ka kolum nga nagtutok sa lindero sang mga nasambit nga mga kabanwahanan sa duha ka probinsya. Nangin *staging points*, ukon lugar nga ginahalinan sang ila nga pwersa, ang lindero sang San Joaquin kag Sibalom, intermidya nga bahin sang Miag-ao kag amo man ang Igaras.

Una nga hugnat

Unang semana sang Oktubre, namonitor ang pagsulod sang 3 ka salakyan sa lindero sang Sibalom kag San Joaquin, mga alas 3 sang aga. Malapit sa 70 ka pwersa nila ang karga sang mga ini. Sa Igaras, kaagahun man sang may 2 ka salakyan ang nagsulod nga naga-unod sang mas o menos 50 ka element sang kaaway. Pagkasunod nga adlaw, namonitor na ang 2 ka howitzer nga dala nila. Samtang sa Miag-ao, may umpisa na man nga paghulag sang masobra 30 ka pwersa nila nga nagahagyo nga magsulod sa kabukiran sini.

Surgical ang kinaiya sang operasyon nga gingamit nila. Kaangay lang nga ginbusikad kag gintahi-tahi nila ang kabukiran sang Miag-ao, Igaras

kag Sibalom. Ang mayor nila nga target amo ang Miag-ao kon sa diin natabo ang duha ka sunod-sunod nga inaway sang Setyembre. Ginpokusang sang 3 ka kolum nila ang naibabaw nga bahin sini. Sa San Joaquin, may isa ka kolum ukon mas o menos 24 ka pwera nila ang ginbutang kag nagaserbe nga planker pananglit nga makasaboy didto ang mga NPA nga magtal-as halin sa ila nga pagpanglugas. May isa ka daan nga kampo sang NPA nga ila ginsudlan apang kapaslawan ini bangud wala man sila may nakuha didto. Pagkatapos sang isa ka semana, namonitor na ang ila nga pwera nga nagapagwa. Nangin *exit point* ang Sibalom sang *main body* nila nga nagsuyod sa Miag-ao. Samtang, namonitor man ang mga pwera sa San Joaquin kag Igaras nga nagapagwa.

Ikaduha nga hugnat

Pagkaligad sang isa ka adlaw, liwat na man nga naghulag ang ila nga pwera. Namonitor ang pagsulod sang 3 ka salakyan sa intermidya nga bahin sang Miag-ao nga nagatambi sa San Joaquin kag may bag-o man nga pwera nga nagtuhaw sa lindero sang Igaras, Miag-ao kag Sibalom. Didto sa San Joaquin, ginpabalik ang pwera nga nagpakita nga maggwa na kun tani. Ginmanduan sila nga magbalik nga indi mahinago nga kapoy kag nagareklamo na gani. Ginpabilin sila para magtimbang sa pwera nila sa Miag-ao.

Naglawig sang masobra isa naman ka semana ang ikaduha nga hugnat sang operasyon. Liwat naman nga ginsuyod ang kabukiran kapin ang mga lugar nga ginabasehan kuno sang NPA. Sa amo sini nga panahon, tutok guihaon nila ang kabaryuhanan sa lindero sang Igaras, Miag-ao, San Joaquin kag Sibalom. Sa tunga-tunga sining operasyon, naggamit sila sang *surveillance plane* nga makapila ka beses nga naobserbahan nga nagalupad-lupad, maliban pa ini sa *drone* nga gamit sang ila *operating troops*.

Apang, ano pa man ang ila nga pagpaninguha, makapila man ka beses nga suyudon ang kabukiran, wala guid sang ganar ang ini nila nga operasyon magluwas lang sa nakuha nila nga kakapoy, uyang sang ila tiempo kag resorsa sang buhis sang pumuluyo. Indi man nila mapabugal ang kampo sang NPA nga ginsulod bangud wala man sang tawo kag wala man sang malahalon nga nasapwan didto.

Nangin tampok man sa ila nga operasyon ang pagpangguba sang kudal sa buruy-an, paglapak sang mga pananom nga paray, ang pag-imponer sang *curfew* kag polisiya nga indi na magpamanlo. Wala guid ini nauyunan sang pumuluyo. Preska pa sa ila pamensaron ang pagpamahog kag pagpanakit sang mga elemento sang AFP sa isa ka mangunguma matapos ang harassment sang NPA batuk sa ila. May ulihi pa guid nareport nga pagpaniro sang 2 ka baka sang mangunguma. Ini nga mga pagbayolar sa mga kinamatarung sang pumuluyo sa kaumhan ang padayon nga mangin tabid sa tagsa ka pag-operasyon sang AFP.

Ano man ka engrande sang ila nga operasyon, maski may *focused military operation* pa, bangud wala sila ginasuportahan sang malapad nga pumuluyo, pat-ud guid nga mangin kapaslawan lamang ini. Sa pihak nga bahin, ang NPA, bangud ginasuportahan sang malapad nga pumuluyo, wala natublag kag padayon nga nagapakasampaton sa pagtuon sa hulag sang iya nga kaaway. Amo nga lauman sang AFP ang mas masingki nga mga taktikal nga opensiba nga ihandos sang New People's Army batuk sa ila. Indi makasablag ang FMO sang Oplan Kapanatagan ni Duterte sa paglab-ot sang malapad nga pumuluyo nga agumon ang matuod-tuod nga kalinungan kag kahilwayan. (**Report halin sa NPA-Mt. Napulac Command**)

Ang kontra CPP-NPA rali sang TF-ELCAC isa ka komedya kag ilog-ilogan

Pahayag ni Concha Araneta

Tagpamaba sang NDFP-Panay

Disyembre 2019

Palpak ang pungsudnon kag koordinado nga kontra-CPP-NPA rali nga ginpasimunaan sang Task Force to End Local Communist Armed Conflict (TF-ELCAC) sadtong mismo ika-51 nga anibersaryo sang PKP. Ang ila lihok nagtuyo kuntani nga magkuha sang simpatiya, suporta kag paghulag



(Sinapol sang militar, pulis kag DILG tuhoy sa Task Force ELCAC sa syudad sang Iloilo sang tinalikdan nga Disyembre 5 kag 13, 2019.)

sang publiko batuk sa CPP-NPA, apang sa kamatuoran, wala ginsapak sang pumuluyo ang ila rali. Biskan ang midya nagreport sini bilang isa ka hitabu, pero indi gani makabig nga isa ka *scoop*.

Sa Iloilo naman, ang lihoc ginpasimunan sang PNP kag gin-updan sang mismo Iloilo Provincial Commander nga si Col. Roland Vilela kag sang Iloilo City Command Col. Martin Defensor, upod ang mga personel halin sa IPPO, ICPO, BJMP, Coastguard kag DILG. Si Mayor Tacsagon sang Tubungan, Iloilo, upod ang pipila ka sibilyan, nag-upod man sa rali bilang mga *volunteers* agud magprotesta batuk sa CPP-NPA.

Ginhamblan ni Vilela ang midya nga ang rali may kadungan nga *caravan*. Apang, antes pa man sang interbyu, naka-report na ang midya nga may pagtililipon sa Provincial Capitol. Ti diin na da ang *caravan* sa kilid sang dalanon nga wala nakita sang midya?

Bilang *highlight*, ginpresentar sang TF-ELCAC ang kuno isa ka NPA *surrenderee* nga si Ka Princess. Suno sa iya, ang rason sang iya pagsungka amo ang *trauma* kag kakugmat nga naagum nya



(Grapik halin Ang Bayan, Mayo 7, 2019 isyu.)

pagkatapos nga gin-raid sang militar ang iya yunit. Samtang may tabon ang nawong, mismo si Ka Princess naghambal nga ang *offensive strike* sang militar ang nagtulod sa iya mag-sungka. Ti diin dira ang kuno terorismo sang NPA? Indi bala ang AFP mismo ang nag-terrorize sa kay “Ka Princess”?

Ang makahalam-utan pa, ang kuno rali sang PNP, imbes nga magpakamalaut, naghatag pa sang pagkilala sa superyoridad sang NPA. Ang ila mga plakards nagasingling: NO to NPA –IPPO, NO to

Terrorism, SALOT NPA –ICPO. Isa ka sibilyan-militar nga institusyon sang gubyrno, nag-rali batuk sa ila ginatawag nga maluya kag disorganisado nga mga rebelde? Ano gid bala ang buot hambalon sang TF-ELCAC?

Sa isa ka demokratiko nga katilingban, ang mga rali, demonstrasyon kag protesta ginalunsar sang mga agrabyado nga pumuluyo batuk sa gubyrno, mga lehitimo nga otoridad ukon superyor nga entidad parehas sang mga tag-iya sang kompanya, agud hatagan sang remedyo ang ila mga reklamo ukon mga demanda para sa mga kinamatarung ukon pribilehiyo nga gindingut sa ila. Bangud ang CPP-NPA amo ang gineralihan sang PNP, buot silingon, ang CPP-NPA isa na ka otoridad para sa PNP? Buot silingon, ang CPP-NPA superyor nga pwersa sang sa Task Force-ELCAC?

Kun ang mga ligal, demokratiko nga organisasyon naga-protesta sa mga dalanon, ang AFP-PNP nagapatindog sang mga *checkpoints*, nagapamugong sang mga demonstrador, nagademanda sang mga permit, pagkatapos ila hambalon nga ang mga ralyista mga prente lang sang CPP-NPA kay nagaprotesta sila batuk sa mga patakan sang gubyrno. Tapos subong, ginamit sang PNP ang mismo rali para magreklamo batuk sa isa ka rebolusyonaryo nga gahum pampulitika? *Cheap, second-rate copycat*.

Ining mga utok-pispis nga bayaran nga manugdila-buli sang pasista nila nga *commander-in-chief* nga si Duterte, daw mga lipong nga ginpakita lang ang ila pagkadismaya kag desperasyon batuk sa isa ka kaaway nga wala gid nila malutos sa sulod sang 51 anyos nga rebolusyonaryong paghimakas. Ang NPA kaangay sang tunok sa ila kilid nga ginaantus nila kun yara sila sa ila mga poste kag mas pa gid kon ginamanduan na sila nga magkadto sa patag-awayan.

Indi mahimutig nga sa pagkamatuod, ginakilala sang AFP-PNP Task Force-ELCAC ang impluwensya kag kabaskugon sang CPP kag sang bug-os nga rebolusyonaryo nga kahublagan sang gintinguhaan gid nila nga malunsar ang pungsudnon kag koordinado nga anti-CPP nga rali sa adlaw mismo sang anibersaryo sang liwat nga pagtukod sang CPP. Samtang wala ginsapak ang ika-84 ka tuig nga anibersaryo sang pagtukod sang AFP, ang anibersaryo sang CPP permi nagatatak sa mga pasista nga tropa sang reaksyonaryo nga estado.

Matuod gid, ang Partido Komunista ng Pilipinas indi malutos-lutos! #DD

MGA BALITA

PKP nanawagan nga buligan ang mga biktima sang Bagyo Ursula

Nagpapanaog sang direktiba ang Komite Sentral sang Partido Komunista ng Pilipinas sa tanan nga unit sang BHB nga imaksimisa ang kahigayunan sang untat-lupok agud magbulig sa mga nabiktima sang bagyong Ursula.

Sa Panay, liwat ginhanot sang bagyo ang daan na nga mga probinsya nga gin-agnan kag ginhalitan man sang bagyo Yolanda sang tuig 2013.

Sa pahayag sang PKP, kahigayunan ang tion sang untat-lupok para magkondukta sang *emergency relief operations* kag buligan ang malapad nga masa nga apektado nga kay-uhon ang ila mga uma kag patindugon-balik ang ila mga kabalayan.

Nagdangat na sa 50 ang napatay sa bagyo Ursula kag naglab-ot sa masobra isa ka bilyon ka pesos ang kahalitan sa mga pananom sang pumuluyo ilabi na sa mga mangunguma sang mais, paray kag mga mangingisda. Ang pinakagrabe nga igo sang bagyong Ursula amo ang Western Visayas, ilabi na ang isla sang Panay. Sa isla, ang pinakadaku nga porsyento sang mga nahalitan yara sa Capiz, Aklan, norte nga bahin sang Iloilo kag Antique, mga lugar nga nahalitan man sadto sang bagyo Yolanda.

Daku ang pagkahangawa subong sang mga biktima nga matabo liwat ang kriminal nga pagpatumbaya sang gobyerno. Asta subong wala sa gihapon mahatag ang nagakaigo nga ayuda sa mga biktima sang bagyo Yolanda.



(Halin sa fb.com/PanayToday)

Gani, panawagan subong sang mga biktima nga bug-uson liwat ang ila hanay kag idemanda sa gobyerno ang dapat lang nila mabaton nga ayuda kag

bulig kaangay sang subsidyo sa pagkaon, kagamitan sa pagpangisda, suporta para sa liwat nga pagtanom, kag pagpakay-o sang ila kabalayan. (Ka Imbo, Daba-daba correspondent)

Ampatuan, guilty!

Temporaryo nga naka-agum sang hustisya matapos ang 10 ka tuig nga paghulat ang mga himata kag kaabyanan sang 58 ka mga indibidwal nga brutal nga ginpamatay sadtong Nobyembre 23, 2009 sa banwa sang Ampatuan, Maguindanao. Ginakabig ini nga pinakamalala nga atake sa midya sa bilog nga kalibutan kag pinakamadamu nga pagpatay sa midya nga may kaangtanan sa eleksyon sa kasaysayan sang pungsod Pilipinas.

Sa ginpapanaog nga mandu ni Judge Jocelyn Solis-Reyes sang Quezon City Regional Trial Court, ginpamatbatan sang 57 counts sang pagpatay sanday Datu Andal Ampatuan, Jr., Datu Anwar Sajid Ampatuan, Datu Anwar Ampatuan, Jr., Zaldy Ampatuan kag Anwar Ampatuan, Sr., nga may pinalidad sang indi magnubo sa 40 anyos nga pagkapreso tubtob reclusion perpetua ukon tubtob kamatayon nga pagkapreso.

Gin-*acquit* naman ukon ginpamatbatan nga wala sala ang masobra 30 ka mga miyembro sang kapulisan apesar sang ila papel sa nasambit nga masaker.

Ang masaker natabo sang panahon nga mapasa kuntani sang *certificate of candidacy* sa pagkagobernador ang asawa ni Congressman Esmael "Toto" Mangudadatu batuk kay Datu Unsay Mayor Andal Ampatuan Jr., upod ang iya mga himata, mga abugado kag 32 ka mga miyembro sang midya. Sang sila ang malabay na sa Sitio Malating, Brgy. Salman, didto na naga-*checkpoint* ang mga tropa sang kapulisan kag mga miyembro sang pamilya Ampatuan. Ginpapanaog ang mga nag-upod sa *convoy* kag patarasak nga ginpamatay. Wala sang bilin nga buhi kag nasalabat pa kag napatay ang anum ka sibilyan nga naglabay lang.

Apesar sang pamatbat, nagpa-andam ang National Union of Journalists in the Philippines (NUJP) nga indi pa tapos ang away. Ini bangud makaapelar pa ang pamilya Ampatuan sa Court of Appeals kag Korte Suprema nga posible makabaliskad sang mando kag masobra 80 pa ang wala mapamatbatan.

Ang pamilya Ampatuan ang may hugot nga angot kay anay presidente kag subong kongresista Gloria Macapagal Arroyo.

Ang masaker ang athag nga laragway sang *culture of impunity* ukon kultura kon sa diin wala salabton ang may sala. Ang pagluntad sini sa pungsod kinaiya sang reaksyunaryo nga estado. Sa panahon ni Duterte, nangin mas malala ang atake sa mga katapu sang midya kaangay sang pagpamahug kag pagpamatay, kag pagtapna sang kinamatarung sang pumuluyo sa pagpahayag.

Gusto ni Duterte nga kontrolon ang midya kag daloy sang impormasyon kag padayon nga ipaluntad ang kakugmat kag sala nga impormasyon. Ini para makontrol sini ang isip kag panglantawan sang pumuluyo nga manami ang iya pagdumalahan sa poder apesar nga kabaliskaran ang nagakatabo.

Dapat padayon nga batuan sang pumuluyo ang sala nga impormasyon, pagpamahug kag handum ni Duterte nga mangin diktador. (*Ka Imbo, Daba-daba correspondent*)

Mga pumuluyo sa Panay, ginsaulog ang anibersaryo sang Partido

Madinalag-on nga gintigayon sa lain-lain nga bahin sang rehiyon ang pagsaulog sang ika-51 nga anibersaryo sang liwat nga pagtukod sang dungganon nga Partido Komunista ng

Pilipinas (PKP) sang Disyembre 26. Linibo nga mga Partidista halin sa mga sanga sang Partido, mga katapu sang likom nga organisasyon sang National Democratic Front of the Philippines (NDFP), hangaway sang New People's Army, mga alyado kag tagasuporta, kag mga pumuluyo ang nakig-bahin sa mga aktibidad. Ginlunsar ang mga pulong-masa, kultural nga programa, operasyon pinta-dikit, kag iban pa nga mga nagkalian-lain nga aktibidad para saulugon ang anibersaryo. Ginhiwat ang mga aktibidad sa mga sentrong banwa, syudad, kag baseng gerilya sa tunga sang tuso nga tiraniya sang rehimeng US-Duterte.

Sa tanan nga mga aktibidad, ginpasidunggan ang tanan nga mga rebolusyonaryong martir kag baganihan sang pumuluyo sa tagsa ka mga larangan. Labi nga ginhatagan sang pasidungog ang mga kaupod nga naghalad sang ila kabuhi sa tuig 2019.

Tema sang ika-51 nga anibersaryo ang "*Mag-amot sa Pungsudnon nga Pagsulong sang Demokratiko nga Rebolusyon sang Banwa*".

Sa Nasidlangan nga Panay

Sa pahayag sang Nonito Aguirre Sr. Command, NPA-Eastern Panay, nasambit ang mga kadalag-an sang rebolusyonaryo nga hublag sa pagpamuno sang PKP kaangay sang pagpanubo sa interes sa pautang, pagpasaka sang bili sang mga produkto-agrikultural sang mangunguma. Dugang man nga nagpalapad sang erya kag impluwensya kag



(Malipayon nga updanay sang mga hangaway kag masa sa anibersaryo sang Partido)

nagpadaku sang mga tago nga organisasyon sang pumuluyo ang NPA sa bilog nga nasidlangan sang Panay.

Sa Sentral Panay

Labi nga ginhatagan sang pasidungog sang mga pumuluyo ang PKP sa iya mga naagum nga kadalag-an sa patag sang pagsulong sang matag-adlaw nga paghimakas batok sa pagsalakay sang mga proyekto sang gobyerno para sa imperyalistang pagdambong kag pagpanglanggab sang duta kaangay sang *megadam* kag *national greening program*. Liwat nga ginbalikan ang mga kadalag-an labi na sa pagsulong sang armado nga paghimakas.

Sa Sur sang Panay

Ginapabugal sang mga kaupod sa Napoleon Tumagtang Command kag amo man sang Mt. Napulak Command ang mga kadalag-an sa mga aksyon militar kag ang pagpaslaw sa mga kampanya sang mersenaryo kag berdugo nga 3ID-PA. Daku ang nangin papel sang suporta kag partisipasyon sang pumuluyo sa pagpaslaw sang mga *focused military operations* kag opensiba sang kaaway. Madamo nga mga pamatan-on kag pumuluyo ang nag-entra sa New People's Army kag nangin katapu sang Partido. Madinalag-on nga napumunuan sang Partido ang mga paghimakas sang pumuluyo kag ang ila partisipasyon sa inaway banwa.

Sa mga Sentrong Banwa kag mga Syudad

Ginpatigayon ang mga pulong-masa kag kultural nga mga programa sa mga puti nga lugar kag kabanwahanan sa tunga sang nagasingki nga atake sang pasistang rehimen. Gintigayon man ang mga operasyon pinta-dikit sang mga likom nga organisasyon sa mga pampubliko nga lugar nga nagadayaw sa anibersaryo sang Partido. Madamo man nga mga *streamer* kag *leaflets* ang ginpagwa sa mga baryo kag kabanwahanan.

Halin sa mga Rebolusyunaryo nga Organisasyon

Nagpaguwa sang pahayag sang suporta kag pasidungog ang mga rebolusyonaryo nga organisasyon sang ARMAS-Panay kag Pambansang Katipunan ng Magbubukid-Panay. Hangkat sang mga rebolusyonaryong organisasyon ang pagpabaskog sa kaugalingon kag ang pagpadaku sang ila amot sa armadong paghimakas kag sa pagsulong sang pungsudnon-demokratiko nga rebolusyon.##DD

Kumperensya sa propaganda kag edukasyon, ginlunsar sang PKP-Panay

Madinalag-on nga ginlunsar sang PKP sa isla sang Panay ang mga kumperensya sa hilikuton edukasyon kag propaganda. Sa tunga sang padayon nga pagpang-atake sang kaaway sa bug-os nga isla, nagtipon ang mga kadre sang nagkalain-lain nga organo sa idalum sang KR-Panay agud tasahon ang kabilugan nga dalagan sang mga hilikuton sa edukasyon kag propaganda. Ginbalay man sang mga kumperensya ang mga programa sa edukasyon kag propaganda para sa masunod nga tuig.



Ang mga kumperensya sa edukasyon kag propaganda napanahon nga pagtinguha agud dugang iduso ang mga panawagan sang Partido nga i-abanse ang halintang sang inaway-banwa kag mas patalumon ang rebolusyonaryong handus sa dughan sang rehimen US-Duterte.

Yara sa pinakamaayo nga kahimtangan ang hilikuton sa rebolusyonaryong edukasyon kag propaganda para sa dugang nga pagbwelo sang mga nasambit nga hilikuton.

Ang mga kadre nga nagatungod sang hilikuton sang rebolusyonaryong edukasyon kag propaganda, sa lain-lain nga lebel, may madalum nga gagap sang rebolusyonaryong teorya kag relatibo may malawig nga praktika sa rebolusyonaryong edukasyon kag propaganda. Daku nga bahin sang delegado mga pamatan-on kag natunga-tunga nga pang-edaron (pareho nga 42%), kag 16% naman mga abanse nga pang-edaron nga kadre.

Bastante ini nga puhunan sa paglab-ot sang ginatos ka libo, kun indi man minilyon, nga pumuluyo agud sila mamuklat, ma-organisa kag magpartisipar sa rebolusyonaryong kawasa.

Sa pagtapos sang kumperensya sa edukasyon, ginpanawagan nga dugang pataason ang kapasidad

sang mga organo sang Partido sa paghatag sang mga pangmasa kag pang-Partido nga edukasyon, bugkuson sa ideolohiya ang pumuluyo, organisadong masa kag mga katapuan sang Partido paagi sa malaparan nga paghatag sang pangmasang edukasyon kag sang 3-kahalintang nga kurso pampartido.

Samtang, sa idalum sang panawagan nga “Palaparon kag Pabaskugon ang Hukbong Propaganda sang Partido sa Rehiyon! Angkunon ang Opensiba nga Postura sa Propaganda!” ginpanawagan sa kumperensya sa propaganda ang dugang pagpabaskog sang kontra-opensiba nga propaganda batuk kay Duterte. Ginpanawagan man sang Partido sa iya hukbong propaganda nga itodo bwelo ang pagbuyagyag sang kahimtangan sang basehang masa kag ibandila ang mga panawagan para sa pungsudnon demokrasya kag armado nga paghimakas.#DD

Pangkalibutanon nga adlaw sang tawhanon nga kinamatarung, ginhanduraw sang mga Panayanon

Pumuluyo, magbato! Dampigan ang aton mga kinamatarung! Ini ang nangin tema sa pagsaulog sang pumuluyo sa ika-71 nga tuig nga komemorasyon sang pagkalibutanon nga adlaw sang tawhanon nga kinamatarung (*International Human Rights Day*) sang tinalikdan nga Disyembre 10.

Ang Disyembre 10 ang nabun-ag matapos ideklarar sang United Nations sadtong tuig 1948 ang 30 tanan ka mga basehan nga kinamatarung sang pumuluyo nga dapat hatagan igtalupangod kag respetuhon sang tagsa-tagsa ka estado.

Masobra 2,000 ka pumuluyo ang nagpartisipar sa kahiwatan nga napakat sa apat ka mga mayor nga syudad kag banwa sa apat ka probinsya sang Panay bilang sentro sang paghulag. Ginpangunahan sang Bayan Panay kag Panay Alliance Karapatan ang kahiwatan sa syudad sang Iloilo sa Sunburst Park sa diin nangin sentrong atraksyon ang effigy ni Duterte nga nabutang sa kaldero nga ginsindihan matapos ang aktibidad.

Suno kay Lucy Francisco, tigpamaba sang Panay Alliance Karapatan, nagapabilin nga numero uno nga tagabayolar sang kinamatarung sang pumuluyo ang rehimeng US-Duterte samtang padayon ini nga nagapakatuta sa imperyalistang Estados Unidos, mga agalon mayduta kag burukrata-kapitalista.

Nangin kasangkapan dugang ni Francisco sang estado ang mersenaryo kag idu-buang nga armadong kusog sini agud labi nga ipton ang paghimakas sang pumuluyo para sa matuod-tuod nga kahilwayan kag demokrasya.

Mayor nga mga polisiya subong ni Duterte para papason kag pahipuson ang pumuluyo amo ang Oplan Kapanatagan, Memorandum Order No. 32, kag Executive Order No. 70 nga naglatag sang de-facto martial law sa bilog nga pungsod kag sunod-sunod ang mga pagpamatay, ilegal nga reyd kag pag-aresto sang mga mangunguma kag kilala nga lider sang mga demokratiko nga organisasyon.

Sa datos sang Karapatan, 293 na ang ginpamatay sa kubay sang demokratiko nga pwersa sang pumuluyo wala labot ang kapin 30,000 ka mga biktima sang Oplan Tokhang samtang 629 ang ara sa presohan bangud sang wala basehan kag patu-pato nga kaso.



(Halin sa fb.com/PanayToday)

Wala man nakatibawas sa kaimulon ang pumuluyo bangud sa nagasinampaw nga mga kontra-pumuluyo nga patakaran pang-ekonomiya ni Duterte. Halin sa TRAIN Law, padayon nga pagtaas sang produktong petrolyo, ang hanot sang Rice Liberalization Law, kag epekto sang pagbag-o sang klima, nalubong pa gid sa kautangan ang mga mangunguma kag nagbuhin ang ikasarang magbakal sang basehan nga produkto sang malapad nga imol sa syudad samtang labi naman nga nagamanggad ang manggaranon.

Sa datos sang Ibon Foundation, sa 22.7 milyones nga pamilyang Pilipino, 29% sini ukon 6.471 milyones ka pamilya ang nagakita sang manubo pa sa P10,000 kada bulan. Samtang, 66% (15 milyones) sini nagakita P10,000 – P60,000 kada bulan. Sa pihak nga bahin, 1.2 milyones lang nga pamilya ang nagakita halin P60,000 tubtob P8 milyones pataas kada bulan. Sa naulihi, 0.8% lang

sang tanan nga pamilya ang nagakita sang P140,000 tubtob P8 milyones kada bulan.

Nanawagan ang Bayan Panay sa pumuluyo nga dapat pabaskugon ang kubay kag batuan tubtob madugmok ang ini nga tuta, makahalalit, paantos kag korap nga rehimeng US-Duterte. Dapat ipanawagan sang pumuluyo nga ibasura ang polisiya kag patakaran kaangay sang TRAIN law, rice liberalization law, Memo No. 32 kag EO No. 70.

Pagkasunod nga adlaw sang Disyembre 11, naghiwat naman sang caravan halin sa syudad sang Iloilo padulong sa syudad sang Bacolod ang Philippine Ecumenical Peace Platform (PEPP) – Panay nga ginapasakupan sang nagkalain-lain nga denominasyon sang mga taong-simbahan.

Katuyuan sang caravan nga ibuyagyag ang padayon kag nagalala nga pagpanglapas sang kinamatarung sang pumuluyong Negrense nga ginahimo nga laboratoryo sang pasistang rehimen ni Duterte.

Ginpanawagan sang PEPP nga dapat na mauntat ang kultura sang impunidad ukon pagkawala salabton sa mga kriminal nga ginapangunahan sang berdugo nga AFP kag PNP.

Ginaduso man sang grupo nga padayunon sang GRP kag NDFP ang estoryahanay panglikanungan agud malubad ang dinekada nga pagbakho sang malapad nga pumuluyo kag magluntad demokrasya kag kalinong nga nakasandig sa hustisya. (*Ka Imbo, Daba-daba correspondent*)

BINALAYBAY

Bugal Kag Dungog Ko Ang Akon Partido

Luyag ko isinggit sa bug-os nga kalibutan
Bugal kag dungog ko ang akon Partido
Handum ko nga maamba sa pag-abot sang tion
Ang imo ambahanon sa tanan nga dalanon.

Kasanag kag kaisog ko ang akon Partido
Ang kinaalam mo naghilway sa pang-inuino
Sa naglambong nga prehuwisyo kag kabutigan
Nagbukas sang pensar sa layi sang kalibutan
Sa tunga sang kagumon ikaw nangin dalangpan
Agud matul-id ang putli nga kamatuoran.

Katingob sang akon balatyagon ang Partido
Nagdabong ang kangil-ad tuhoy sa paghimulos
Pag-ulikid, pagbatyag sa kabuhi sang pigos

Ang gatong nga nagapadabdab sa paghimud-os
Nga sa katilingban ang komunismo malab-ot.

Ang Partido pagpalangga nga nagapursige
Kadungganon sang tinutuyo indi mabanggi
Tampad kag mapainubuson sa pagpanadlong
Handa magsakripisyo matuman lang ang handum.

Paglaum kag bwad-damag ko ang akon Partido
Pagbutlak sang adlaw sa tunga sang kadudulman
Tigbalagtik o tingulan mapangibabawan
Kalig-on nagalampuwas tubtob kadalag-an.

Bugal kag dungog ko ang akon Partido.

KDArmada
Disyembre 26, 2018

Para sa ika-51 nga Anibersaryo sang PKP

Sa malala nga gutom kag inhustisya
Labi nga nagabaskog ang rebolusyonaryo nga
kahublagan sang masa
Sa ika-51 anyos na nga pagsulong sang PKP
Padayon ini nga nagamadinalag-on, nagadamo ang
rebolusyonaryo

Ginapangunahan sang reaksyunaryong estado nga ini
papason
Apang kapaslawan lamang ang ila naangkon
Ang pumuluyo nagahandum sang hustisya kag
kasulhayan

Gani ang paghimakas nagabaskog, nagabato sa Oplan
Kapanatagan

Ang gutom kag pamasista gatong sa pagpakigbato
Sa handum nga matapos ang gutom kag mga
pagbakho
Sa rebolusyon magapadayon tubtob sa kahilwayan
Bisan pa nagakahulugan sang pangmalawigan kag
sang kabuhi madagasan

Mientras kita ginasakop kag hamak nga ginaulipon
Ang pumuluyo maningkaras sa gihapon
Bangud kay gutom kag inhustisya ang nabatyagan
Kag wala sang iban nga solusyon, rebolusyon ang
padulungan

Sa subong sa madinalag-on nga paghiwat sang ika-51 nga anibersaryo
 Nagapaabot sang pagsaludar sa pagkaisganan ninyo
 Ang rebolusyonaryo nga paghimakas labi nga pabaskugon
 Agud nga madugmok ang mga sahing pasista kag sakon
 Dugang nga kaisog kag pagkapag-on
 Ang malapad nga masa magaserbi nga inspirasyon

Ang mabaskog nga panghangkat ululupod nga atubangon
 Agud ang rebolusyonaryo nga kahublagan padayon nga magamadinalag-on
 Mabuhay ang Partido Komunista ng Pilipinas!

Ann Patria
Armas – Panay
Disyembre 26, 2019

REBANEK

“REBANEK” Kompaylasyon sang Rebolusyonaryo nga mga Anekdotas.



Suno sa tagsulat nga mga kaupod, Ang ‘REBANEK’ isa ka pagtipon sang mga panaysayon kag istorya halin sa “tunay nga mga hitabo sa kabuhi sang mga rebolusyonaryo nga kaupod kag masa sa isla sang Panay nga nagalakip sadtong dekada 70 sa lugar nga ginatawag Border Area sang Iloilo, Capiz kag Aklan.”...

“Mga kahalam-utan ini nga inagihan—mga gawi, aksidente, nga ang iban, bunga sang agwat-kultural sa tunga sang kaumhan kag kasyudaran sang mga kaupod nga naghalin sa nagkalain-lain nga sahi kag

impluwensya, nga nagahimakas sa pagbag-o sang kaugalingon kag sang katilingban.”...

“Sa pihak sang pagkaseryoso kag kabuhi-kamatayon nga paghimakas sang mga kadre, katapo sang partido kag mga Pulang hangaway, may katimbang ini nga mga hitabo nga makapakadlaw, hungod man ukon indi.”...

“Sa kabilugan nagahatag sang pagpamag-an sang sitwasyon kag panahon nga makakadlaw nga normal sa kabuhi sang rebolusyonaryo sa luyo sang masa, diin man sila ukon bisan sa aktwal nga pagpakig-away sa pasistang militar.”

“Kilala si Reagan”

Nagaoperasyon ang armi sang mag-imbetiga sila kay Totoy, isa ka bata.

“Kilala mo ‘To si Reagan?’” Ginapangita sang armi si Ka Reagan.

“Huod eh!” Madasig nga sabat ni Totoy.

Nagtulukay ang mga armi, dayon nila dakop sang kahigayunan nga makakuha sang impormasyon.

“Ti diin na siya? Nakalabay man siya diri?”

“Huod eh, didto siya dampi sa may bato...”

Tudlo man sang bata.


Madasig pa sa alas kwatro nga tren nga nagmaniobra ang mga armi agud likupan ang daku nga bato nga nahamtangan ni Reagan. Nadakpan nila si Reagan, nagaluko sa duta.

Reagan man gali ang ngalan sang idu sang kaingud nga balay nanday Totoy.

CADUY



Rebolusyonaryo nga
pagpanamyaw sa ika-51 nga
anibersaryo sang Partido
Komunista ng Pilipinas!
Sulong sa 2020!




KROSWORD

PAHIGDA

1. Ngalan sang bagyo nga nagdalasa sa pungsod sang ulihi nga bahin sang Disyembre.
2. Kaadlawan sang ika-51 nga tuig sang liwat nga pagtukod sang Partido Komunista ng Pilipinas kag ginaselebrar sang bilog nga pumuluyong Pilipino.
3. Ingles sang untat-lupok.
4. Ini ang postura sang tanan nga yunit sang NPA sa panahon sang untat-lupok bilang depensa sa pumuluyo kag teritoryo sang rebolusyonaryong gobyerno.

PATINDOG

5. Kinaiya sang AFP nga magbaton sang pamaylo para sa ila serbisyo ilabi na sa mga korporasyon kag sa nagahari nga sahi.
6. Naghalin sa tinaga nga *propago* nga buot hambalon pagpalapnag. Hilikuton ini sang tanan nga rebolusyonaryo.
7. Ingles sang pag-imponer sang militar para limitahan ang paghulag sang komunidad sa mga baryo sang San Joaquin, Miagao, Igaras, kag Sibalom, nga kabahin sang ila Focused Military Operations.
8. Kinaiya sang operasyon sang reaksyonaryong militar sa mga kabanwahanan sang San Joaquin, Miagao, Igaras kag Sibalom.



HULATON ANG SABAT SA KROSWORD SA MASUNOD NGA ISYU SANG DABA-DABA

